

BURRASCA

Nìuru, cinu, 'ccupusu,
'u cielu pisa e si posa
e 'a terra 'ntuppa 'na jurnata
e trasi rê filazza
r'ogni casa.

'A friscanzana 'mminazza
e, sfaiddiannu lampi e trona,
'a cutra trasciunia
pi tutta 'a ciàna.

A la 'mprovvisu si strazza
e s'adduvaca
ntê ciusi e nê trizzeri,
partiennu 'a cina pê sterni
e pê vadduna.

Miàtu cu jàvi 'n tettu
supra 'a testa,
ca cci scrusci e 'u ripara râ burrasca,
e gghiàvi,
ô cantu ô liettu,
'na finestra,
ppi vîrri nê cuncuna
comu spuntunu 'i balluna.